

**ଗାଲାତିୟ ମଣ୍ଡଳୀର ବିଶ୍ୱାସୀମାନଙ୍କୁ  
ପାଉଲଙ୍କ ପତ୍ର  
ଗାଲାତିୟ ମଣ୍ଡଳୀର ଲକ୍ଷ୍ମଣଙ୍କେ  
ପାଉଲ୍ ତିଟି ଲେଖିଲାଟା  
ଏ ବଇ ବିସଇ ପଦେକ୍ ଜାନ୍‌ବାଟା**

ଗାଲାତିୟ ବଇ ପେରିଡ୍ ପାଉଲ୍ ଲେଖିଆଟେ । ୧:୧ ଏ ତିଟି ଗାଲାତିୟ ମଣ୍ଡଳୀର ବିଶ୍ୱାସୀମାନଙ୍କେ ଲେଖାଅଇରଇଲା । ଏଟା ଜିସୁକ୍ରିଷ୍ଟ ଜନମ୍ ଅଇକରି ୪୮-୫୭ ବିତ୍‌ରେ ଲେଖିରଇଲା । ଗାଲାତିୟର ଲକ୍ଷ୍ମଣ ରମ୍ ରାଇଜର୍ ଗାତିଆ ନାଉଁର୍ ଜାଗାଇ ବାସା ଅଇରଇଲା । ପାଉଲ୍ ଏ ତିଟି ଲେଖିଲା ବେଲେ କନ୍ତି ରଇଲା, ସେ ବିସଇ ପଣ୍ଡିତମନ୍ ନିକସଙ୍ଗ୍ ନାଜାନଡ୍ । ମାତର୍ ଏପିସେ ନଇଲେ କରନ୍ତି ଏ ଦୁଇଟା ଜାଗାଇ ରଇସି କାଇକି ବଲି କଇବାଇ । ପାଉଲ୍ ଗାଲାତିୟ ମଣ୍ଡଳୀତେଇ ରଇବା ଜିଉଦି ଆରି ଜିଉଦି ନ ଅଇଲା ବିଶ୍ୱାସୀମାନର୍ କୁଟୁମ୍, ଜାଗା ସବୁ ମିସାଇକରି ତିଟି ଲେଖିଆଟେ । ସେ ମିଟ୍ ସିକିଆ ବିରଦ୍ କରବାପାଇ ଅଦିକ୍ ଦିଆନ୍ ସଙ୍ଗ୍ ଲେଖିଆଟେ । ସେଟା ଜିଉଦିମନ୍‌କେ ପୁରନା ନିୟମର୍ ତାକର୍ ରିତିନିତି ମାନି ଚଲିବାକେ ଲେଖାଅଇଆଟେ । ଦେକବାକେଗାଲେ ସୁନଡ୍ ଅଇବା ବିଦି ବିସଇ ଅଦିକ୍ ଦିଆନ୍ ଦିଆଅଇଆଟେ । ବିଶ୍ୱାସୀମାନର୍ ବିତ୍‌ରେଅନି କେତେକ୍ ଲକ୍, ଜନ୍ ଲକ୍ଷ୍ମଣଙ୍କେ କି ଜୁଡାଇମ୍ ବଲି କଇତେରଇଲା । ସେମନ୍ ଜିଉଦି ନଇଲା ବିଶ୍ୱାସୀମାନଙ୍କେ ସୁନଡ୍ ଅଇବା ରିତିନିତି ମାନବାକେ କଇତେରଇଲା ।

ସେମନ୍ ପାଉଲ୍ କେନ୍ତି ପେରିଡ୍ ଅଇବା ଅଦିକାର୍ ପାଇଲା, ସେ ବିସଇ ପାଚାଟେରଇଲା । ପାଉଲ୍ ସେମନ୍‌କେ କେତେଟା କାତାନି ସଙ୍ଗ୍ ମିସାଇକରି ସେ ପେରିଡ୍ ଅଇଲା ଅଦିକାର୍ ବିସଇ ଜୁକ୍ତି କରତେରଇଲା । ୧:୧-୨:୧୪ ଜିସୁକ୍ରିଷ୍ଟଙ୍କେ ବିଶ୍ୱାସ୍ କଲେ ମୁକ୍ତି ପାଇବାର୍ ଅଇସି ବଲି ବୁଜାଇକରି ସୁବ୍‌କବ୍‌କେ

ରକିଆକରିଆତେ ୨:୧୭ । ଜନ୍‌ଟାକି ପର୍‌ମେସର୍ ଦୟାକଲେ ଅଇସି,  
ମୁନୁସ୍ କଲାଟା ନଏଁ ।

### ଏ ବିତ୍‌ରେ ରଇବାଟା

୧. ପାଉଲ୍ ଜୁଆର୍ ଜାନାଇବାଟା । ୧:୧-୫
୨. ଆଗତ୍ ପାଉଲ୍‌ର୍ ଜିବନ୍ କେନ୍ତାର୍ ରଇଲା, ତାର୍ ସିକିଆଦେବା  
ଅଦିକାର୍ ଆରି ରିତିନିତି ମାନୁବା ବିସଇ । ୧:୬-୨:୨୧
୩. ରିତିନିତି ମାନୁବାଟା ଆରି ପର୍‌ମେସର୍‌ର୍ ଦୟାଟାନେ ଅନି  
ମୁକ୍ତି ପାଇବାଟା । ୩-୪
୪. ନିକ ବିସ୍‌ବାସି ଅଇକରି ଜିଉନା କାଉନା ବିସଇର୍ ସିକିଆ ।  
୫:୧-୬:୧୦
୫. ପାଉଲ୍ ଜୁଆର୍ ଜାନାଇବାଟା ଆରି ପର୍‌ମେସର୍‌ର୍ ଟାନେ  
ରଇକରି ଜିବନ୍ ବାଦ୍‌ଲାଇବା ବିସଇ ଜାଗ୍‌ର୍‌ତ୍ କରାଇଲାନି ।  
୬:୧୧-୧୮

<sup>୧</sup> ମୁଇ ପେରିଡ୍ ସିସ୍ ପାଉଲ୍ । ପେରିଡ୍ ସିସ୍ ଅଇବାକେ  
ମୁଇ ଲକ୍‌ମନର୍‌ଟାନେଅନି କି ଲକ୍‌ମନର୍ ମାଲାକାରିଆ ଇସାବେ  
ଡାକ୍‌ରା ପାଇନାଇ । ଏ ଡାକ୍‌ରା ମୁଇ ବାବା ପରମେସର୍‌ର୍ ଆରି  
ଜିସୁ କିରିସ୍‌ଟର୍ ତେଇଅନି ପାଇଲିଆଟି । ପରମେସର୍ ତାକେ  
ମଲାଟାନେଅନି ଉଟାଇଆତେ । <sup>୨</sup>ଆରି ଏଟା ଗାଳାତିୟ ମଣ୍ଡଲିତେଇ  
ରଇବା ତମର୍‌ପାଇ ମର୍ ଚିଟି । ଜନ୍ ବିସ୍‌ବାସି ବାଇବଇନିମନ୍ ମର୍  
ସଙ୍ଘ୍ ଆଟଡ୍, ସେମନ୍ ମିସା ମର୍ ସଙ୍ଘ୍ ଜୁଆର୍ ଜାନାଇଲାଇନି ।

<sup>୩</sup> ଆମର୍ ବାବା ପରମେସର୍ ଆରି ମାପ୍‌ରୁ ଜିସୁ କିରିସ୍‌ଟ୍ ତମ୍‌କେ  
ଜିବନ୍ ଦୁକାଇ ସାନ୍ତି ଦେଅ ।

<sup>୪</sup> ଏବେ ଏ ପାପ୍ ବର୍‌ଡି ଅଇରଇବା ଜଗତେଅନି ଆମ୍‌କେ ଉଦାର୍  
କର୍‌ବାକେ ଆମର୍ ବାବା ପରମେସର୍ ମନ୍ କଲାଟା, ମାନିକରି  
କିରିସ୍‌ଟ୍ ଆମର୍ ପାପ୍‌ର୍ ପାଇ ନିଜ୍‌କେ ସର୍‌ପିଦେଲା । <sup>୫</sup> ପରମେସର୍  
କାଲ୍ କାଲ୍ ଜୁଗ୍ ଜୁଗ୍ ଡାକ୍‌ପୁଟା ପାଅ । ଆମେନ୍ !

### ଗଟେକ୍ ସେ ସୁବ୍‌କବର୍

<sup>୬</sup> କିରିସ୍‌ଟ୍ ଜିବନ୍ ଦୁକାଇକରିସେ ତମ୍‌କେ ଡାକିରଇଲା । ମାତର୍  
ତମେ ତାକେ ଏତେକ୍ ଦାପ୍‌ରେ ଚାଡିଦେଇକରି ଆରି ଗଟେକ୍ ବିନ୍  
ସୁବ୍‌କବର୍‌ବାଟେ ମନ୍ ଦେଲାସ୍‌ନି । ତମର୍ ଏ ମନ୍ ବାଦ୍‌ଲାଇବାଟା  
ଦେକିକରି ଇତି ମୁଇ କାବା ଅଇଗାଲିନି । <sup>୭</sup> ଏ ସୁବ୍‌କବର୍ ଚାଡି ଆରି

ଗଟେକ୍ ବିନ୍ ସୁବ୍‌କବର୍ ନାଲ । ମାତର୍ ମୁଇ ଏନ୍ତି କଇଲିନି, କାଇକେ  
 ବଇଲେ କେତେଲକ୍ କିରିସ୍‌ଟର୍ ସୁବ୍‌କବର୍ ବିନ୍ ବିନ୍ ରକାମ୍ କରି,  
 ତମ୍‌କେ କଟପଟ କର୍ବାକେ ଚେସ୍‌ଟା କଲାଇନି ବଲି ମୁଇ ସୁନ୍‌ଲିନି  
 । ୮ ମାତର୍ ଆମେ ତମର୍ ଲଗେ ଜନ୍ ସୁବ୍‌କବର୍ ଜାନାଇ ରଇଲୁ,  
 ଜଦି ସେଟାକେ ଚାଡ଼ି ବିନ୍ ଗଟେକ୍ ସୁବ୍‌କବର୍ ଆମେ ନିଜେ, ନଇଲେ  
 ସରଗ୍ ଦୁଡ଼ ମିସା ଜାନାଇସି ବଇଲେ, ସେ ଅବିସାପ୍ ପାଅ । ୯ ଏଟା  
 ଆମେ ଆଗ୍‌ତୁ କଇରଇଲୁ ଆରି ମୁଇ ଏବେ ଆରି ତରେକ୍ କଇଲିନି,  
 ତମେ ତମର୍ ଜିବନେ ଜନ୍ ସୁବ୍‌କବର୍ ମାନିରଇଲାସ୍, ସେଟା ଚାଡ଼ି  
 ଆରି ଜଦି କେ, କାଇମିସା ବିନ୍ ସୁବ୍‌କବର୍ ଜାନାଇସି ବଇଲେ ସେ  
 ଅବିସାପ୍ ପାଅ ।

୧୦ ଏଟା ସୁନି ତମେ ମନେ ମନେ କାଇଟା ବାବ୍‌ଲାସ୍‌ନି ? ମୁଇ  
 ଲକ୍‌ମନର୍ ମାନବାଟା ପାଇବାକେ ଚେସ୍‌ଟା କଲିନି କି ? ନାଇ,  
 କେବେ ନାଇ । ମୁଇ ପରମେସରର୍ ମାନବାଟାସେ ମନ୍ କଲିନି ।  
 ମୁଇ କାଇ ଡାକ୍‌ପୁଟା ଅଇବି ବଲି ମନ୍ କଲିନି କି ? ମୁଇ ଜଦି ଏବେ  
 ଜାକ ଡାକ୍‌ପୁଟା ଅଇବାକେ ମନ୍ କର୍ଡି ବଇଲେ, ଆଜି କିରିସ୍‌ଟର୍  
 ସେବାକାରିଆ ନ ଅଇତି ।

### ପାଉଲ୍ କେନ୍ତାରି ପେରିଡ଼ ସିସ୍ ଅଇଲା

୧୧ କାଇକେବଇଲେ, ଏ ବାଇବଇନିମନ୍ ମୁଇ ତମ୍‌କେ ଜନ୍  
 ସୁବ୍‌କବର୍ ଜାନାଇଲିନି, ସେଟା ମୁନ୍‌ସର୍‌ଟାନେଅନି ବାରଏ ନାଇ ।  
 ୧୨ ତେବେ ମୁଇ ସେଟା ମୁନ୍‌ସ୍ ମନର୍ ଟାନେଅନି ପାଇନାଇ, କି କେ  
 ମକେ ସିକାଅଡ଼ ନାଇ । ନିଜେ ଜିସୁ କିରିସ୍‌ଟ ସେଟା ମକେ ଜାନାଇଲା  
 ଆଟେ ।

୧୩ ✨ଆଗ୍‌ତୁ ମୁଇ ଜିଉଦି ଦରମ୍ ନାମ୍‌ବା ବେଲାଇ ଜେନ୍ତିକି  
 ଜିଇତେ କାଇତେ ରଇଲି । ପାର୍‌ତନା କର୍ବାକେ ରୁଣ୍ଡିବା  
 ଲକ୍‌ମନ୍‌କେ କେନ୍ତି କସ୍‌ଟ ଦେଇତେ ରଇଲି ଆରି ସେଟାମନ୍ ନସ୍‌ଟ  
 କର୍ବାକେ କେନ୍ତି ଚେସ୍‌ଟା କରିରଇଲି, ଏଟା ସବୁ ବିସଇ ତମ୍‌କେ  
 ଜାନାଇଦିଆଅଇଆଟେ । ୧୪ ✨ଜିଉଦି ଦରମ୍ ମାନବା ବେଲେ, ମୁଇ  
 ଦାଙ୍ଗ୍‌ତା ବଇସେ ଆମର୍ ଜିଉଦିମନର୍ ବିଡ଼ରେ ସବୁକେ ଅନି ଆଗ୍‌ତୁ

ରଇଲି ଆରି ଆମର୍ ଆନିଦାଦିମନ୍ ବିସ୍‌ବାସ୍ କରି ଆଇତେରଇବା ରିତିନିତି ବେସି ଡାଟ୍ ସଙ୍ଗ୍ ମାନ୍‌ତେରଇଲି ।

୧୫ ✧ମାତର୍ ପରମେସର୍ ତାର୍ ଜିବନ୍ ଦୁକାଇ ମର୍ ମାଆର୍ ଗର୍ବେ ରଇଲା ବେଲେ, ମକେ ବାଟିରଇଲା ଆରି ତାର୍ ସେବା କରବାକେ ଡାକ୍‌ଲା । ୧୬ ଆରି ଜେଡେବେଲେ ଜିଉଦି ନଇଲା ଲକ୍‌ମନ୍‌ର୍ ଟାନ୍‌େ ସୁବ୍‌କବର୍ ଜାନାଇବାକେ ପର୍ମେସର୍ ମକେ ତାର୍ ପଅକେ ଦେକାଇଲା, । ଏ ବିସଇନେଇ ମୁଇ କାର୍‌ଲଗେ ଜିବି ଆରି ସେମନ୍ ମକେ ସିକାଇଦେଅଡ୍ ବଲି ଚିନ୍ତାକରି ନାଇ । ୧୭ ଜେଡ୍‌କି ମର୍ ଆଗ୍‌ତୁ ଜେଡ୍‌କି ଲକ୍‌ ପେରିଡ୍ ସିସ୍ ଅଇରଇଲାଇ, ସେମନ୍‌ର୍ ସଙ୍ଗ୍ ମିସ୍‌ବାକେ ଜିରୁସାଲାମେ ଜାଇନାଇ । ସେବେଲେ ମୁଇ ଦାପ୍‌ରେ ବାରଇ ଆରବ୍ ଦେସେ ଉଟିଗାଲି । ଜାଇକରି ଆରିତରେକ୍ ଦାମାସକସେ ବାଉଡି ଆଇଲି । ୧୮ ✧ଆରି ତିନ୍ ବରସ୍ ପରେ ମୁଇ ପିତର୍‌କେ ବେଟ୍ ଅଇବାକେ ଜିରୁସାଲାମେ ଗାଲି । ତେଇ ତାର୍‌ସଙ୍ଗ୍ ଦୁଇ ଆଟ୍ ରଇଲି । ୧୯ ମାତର୍ ମାପ୍‌ରୁର୍ ବାଇ ଜାକୁବ୍‌କେ ଚାଡ୍‌ଲେ ଆରି ମୁଇ କନ୍ ପେରିଡ୍ ସିସ୍‌କେ ମିସା ବେଟ୍ ଅଇନାଇ ।

୨୦ ମୁଇ ଜେଡ୍‌କି ବିସଇ ଲେକ୍‌ଲିନି, ସେଟା ସଡ୍, ପରମେସର୍ ଜାନିଆଟେ ମୁଇ କାଇଟା ମିସା ମିଡ୍ କଇନାଇ !

୨୧ ତାର୍‌ପରେ ମୁଇ ସିରିଆ ଆରି ସିଲିସିଆର୍ ବେସି ଜାଗାଇ ଜାଇରଇଲି । ୨୨ ସେବେଲା ଜିଉଦା ରାଇଜେ ରଇଲା କିରସ୍‌ଟକେ ବିସ୍‌ବାସ୍ କର୍‌ବା ମଣ୍ଡଲିର୍ ଲକ୍‌ମନ୍ ମକେ ନିକସଙ୍ଗ୍ ନାଜାନି ରଇଲାଇ । ୨୩ ବିନ୍ ଲକ୍‌ମନ୍ ମର୍ ବିସଇ ଜାଇଟା କଇରଇଲାଇ, ସେମନ୍ ସେଡ୍‌କିସେ ଜାନିରଇଲାଇ । ବିନ୍ ଲକ୍‌ମନ୍‌ର୍‌ଟାନେଅନି ସେମନ୍ ସୁନିରଇଲାଇ କି, ଜନ୍ ଲକ୍ ଗଟେକ୍ ବେଲାଇ ଆମ୍‌କେ କସ୍‌ଟ ଦେଇତେ ରଇଲା, ଆମର୍ ଦରମ୍ କୁରୁପ୍‌ନାସ୍ କରିଦେବାକେ ଚେସ୍‌ଟା କର୍‌ତେ ରଇଲା, ଏବେ ସେ ଆକା ମାପ୍‌ରୁର୍ ସୁବ୍‌କବର୍ ଜାନାଇଲାନ୍ ! ୨୪ ସେଟାର୍ ପାଇ ସେମନ୍ ମର୍‌ପାଇ ପରମେସର୍‌ର୍ ଡାକ୍‌ପୁଟା କର୍‌ତେରଇଲାଇ ।

## ୨

### ପାଉଲ ଆରି ବିନ୍ ପେରିଡ଼ ସିସ୍ତମନ୍

<sup>୧</sup> ✧ ଚଉଦ ବରସ ପରେ ବରୁନବାର ସଙ୍ଗେ ମୁଇ ଜିରୁସାଲମେ ବାଉଡ଼ିଆଇଲି । ଆମର ସଙ୍ଗେ ତିତସ୍ତକେ ମିସା ଡାକି ନେଇରଇଲୁ । <sup>୨</sup> ମୁଇ ତେଇ ଜିବାର ଆଚେଆକା ବଲି ପରମେସରରଟାନେଅନି ଆଦେସ୍ ପାଇ ଜାଇରଇଲି । ଜିଉଦି ନ ଅଇଲା ଲକ୍ମନର୍ ଲଗେ ମୁଇ ଜନ୍ କବର୍ ଜାନାଇଲିନି, ସେଟା ଜିରୁସାଲମର୍ ନେତା ବଲି ମାନିଅ ପାଇରଇବା ଲକ୍ମନ, ଗଟେକ୍ ଗରେ ବସଲା ବେଲେ, ତେଇ ବୁଜାଇ ଦେଲି । ଜେକ୍ରିକି ମର୍ ଆଗର୍ ପତର୍ ଜାନାଇବା ସୁବକବର୍ ବେକାର ନ ଅ, ସେଟାର ପାଇ ମୁଇ ଦିଆନ୍ ଦେଇରଇଲି । <sup>୩</sup> ମୁଇ କଇଲା ବିସଇ ସେମନ୍ ରାଜି ଅଇଲାଇ । କାଇକେବଇଲେ ମର୍ ସାଙ୍ଗ ତିତସ୍, ଗଟେକ୍ ଗିରିକ୍ ଲକ୍ ଅଇରଇଲେ ମିସା, ତାକେ ସୁନଡ଼ ଅ ଆକା ବଲି ବାଦିଅ କରଡ଼ ନାଇ । <sup>୪</sup> ଏଲେମିସା କେତେକ୍ ଲକ୍ ତାକେ ସୁନଡ଼ କର୍ବାକେ ମନ୍ କର୍ତେ ରଇଲାଇ । ସେମନ୍ ବିସବାସି ବାଇ ବଲି ନାଡ଼ାଇକରି କୁଟିଆଲ୍ ଇସାବେ ଦଲେ ମିସିରଇଲାଇ । କିରିସଟ ଜିସୁର୍ ସଙ୍ଗେ ମିସିରଇଲାର୍ ଲାଗି ଆମେ ଜନ୍ ମୁକ୍ଲିରଇବା ଦିନ୍ ପାଇଲୁଆରୁ, ସେ ବିସଇ କଜି ମିଲାଇବାକେ ସେମନ୍ ମନ୍ କର୍ତେ ରଇଲା । ଆମ୍ବକେ ଆରିତରେକ୍ ମସାର୍ ନିୟମର୍ ଦାଙ୍ଗଡ଼ା କର୍ବାକେ ମିସା ମନ୍ କର୍ତେ ରଇଲାଇ । <sup>୫</sup> ମାତର୍ ତମର୍ ଲାଗି, ସୁବକବର୍ ସଡ଼ସଙ୍ଗେ ଦାରି ରକ୍ବାକେ, ଆମେ ସେ ନାଡ଼ାଉମନ୍କେ ଚନେକ୍ ମିସା ବେଲା ଦେଇ ନ ରଇଲୁ ।

<sup>୬</sup> ମାତର୍ ଜନ୍ ଲକ୍ମନ ନେତା ବଲାଇ ଅଇତେ ରଇଲାଇ, ସେମନ୍ ଜେ ମିସା ଅଅଡ଼, ସେଟାର ପାଇ ମକେ କାଇଟା ନ ଅଏ । କାଇକେବଇଲେ ପରମେସର୍ କାକେ ମିସା ବାଇରର୍ ଚଲାଚଲ୍ଲତି ଦେକି ବିଚାରନା ନ କରେ । ସେ ନେତାମନ୍ ମକେ କାଇମିସା ନୁଆ ଜନ୍ନା ନ ଦେଇରଇଲାଇ । <sup>୭</sup> ଆରି ଗଟେକ୍ ବାଟେ ସେମନ୍ ଦେକ୍ଲାଇ ଜେ, ପରମେସର୍ ଜେକ୍ରିକି ପିତର୍କେ ଜିଉଦିମନର୍ ଲଗେ ସୁବକବର୍ ଜାନାଇବାକେ ଦାଇଡ଼ ଦେଇ ରଇଲା, ସେକ୍ରି ଜିଉଦି ନଇଲା ଲକ୍ମନର୍ ଟାନେ ସୁବକବର୍ ଜାନାଇବାକେ ମକେ ଦାଇଡ଼ ଦେଲାଆଚେ । <sup>୮</sup> କାଇକେବଇଲେ

ପିତର ଜେନ୍ତ୍ରୀ ପର୍ଯ୍ୟନ୍ତର ବସୁ ପାଇକରି ଜିଉଦିମନର ପାଇ ପେରିଡ଼ ସିସ୍ ଇସାବେ ଦାଇଡ଼ ପାଇରଇଲା, ସମାନ୍ ସେନ୍ତ୍ରୀ, ମୁଇ ମିସା ପରମେସରର୍ ବସୁ ପାଇକରି ଜିଉଦି ନଇଲା ଲକ୍ମନର୍ ପାଇ ପେରିଡ଼ ସିସ୍ ଇସାବେ ଦାଇଡ଼ ପାଇଲିଆଟି । <sup>୯</sup> ନେଡ଼ା ଇସାବେ ଏଜାଇଅଇରଇବା ଜାକୁବ୍, ପିତର ଆରି ଜଅନ୍, ଡ଼ ବଲି ମାନି ଅଇରଇଲାଜ ଜେ, ପରମେସର୍ ମକେ ଏ ମୁକିଅ କାମର୍ ଦାଇଡ଼ ଦେଲାଆଟେ । ସେଟାର୍ ପାଇ ସେମନ୍ ମକେ ଆରି ବର୍ନବାକେ, ଆମେ ମିସିକରି କାମ୍ କରୁବଲି ଗଟେକ୍ ଚିନ୍ ଇସାବେ ଆଡ଼ ମିଲାଇଲା । ବର୍ନବା ଆରି ମୁଇ ଜିଉଦି ନଇଲା ଲକ୍ମନର୍ ବିଡ଼ରେ ଆରି ସେମନ୍ ଜିଉଦିମନର୍ ବିଡ଼ରେ କାମ୍ କରୁ ବଲି ରାଜି ଅଇରଇଲୁ । <sup>୧୦</sup> ସେମନ୍ ଆମ୍‌କେ ସେମନର୍ ଦଲେ ଅବାବେ ରଇଲା ଲକ୍ମନକେ ଏତାଇଡେରୁଆ ବଲି ଅବ୍‌କା ଏଡ଼କି ଗୁଆରି କରିରଇଲା । ସେ ବିସଇ କରବାକେସେ ମର୍ ମନ୍ ରଇଲା ।

### ଆନ୍‌ଟିଅକ୍‌ଡେଇ ପାଉଲ୍ ପିତରକେ ମନାକର୍‌ବାଟା

<sup>୧୧</sup> ପିତର ଆନ୍ତିଅକ୍‌ଡେଇ ଆସି ରଇଲା ବେଲେ ମୁଇ ସବୁ ଲକ୍ମନ୍ ମୁଆଟେ ତାକେ ମନାକରିରଇଲି, କାଇକେ ବଇଲେ ସତଇସେ ସେ ବୁଲ୍ କାମ୍ କରଡେରଇଲା । <sup>୧୨</sup> ଆଗତୁ ସେ ଜିଉଦି ନଇଲା ଲକ୍ମନର୍ ସଙ୍ଗ୍ କାଇଡେରଇଲା, ମାତର୍ ଜେଡେବଲ୍ ଜାକୁବ୍ ପାଟାଇରଇବା ଲକ୍ମନ୍ ତେଇ ଆଇଲା, ତେଇ ମିସିକରି କାଇବାଟା ଚାଡ଼ି ବିନେ ରଇଲା । ଜନ୍ ଜିଉଦି ବିସବାସିମନ୍ ଜିଉଦି ନଇଲାଟାମନ୍‌କେ ସୁନଡ଼ ଉଆ ବଲି ବାଦିଅ କରଡେରଇଲା, ସେମନ୍‌କେ ଡରି ପିତର ଏନ୍ତି କଲା । <sup>୧୩</sup> ବିନ୍ ଜିଉଦି ବାଇମନ୍ ମିସା ପିତର ସଙ୍ଗ୍ ମିସି କୁଟିଆଲ୍‌ମନର୍ ପାରା ଚଲାଚଲ୍‌ତି କରଡେ ରଇଲା । ଏନ୍ତିକି ବର୍ନବା ମିସା ସେନ୍ତ୍ରୀ ଅଇଗାଲା । <sup>୧୪</sup> ସବୁର୍ ମୁଆଟେ ମୁଇ ପିତରକେ କଇଲି, “ତୁଇ ଜିଉଦି ଅଇକରି ମିସା, ଜିଉଦି ନଇଲା ଲକ୍ମନ୍ ପାରା କେଡେଟା ଜିଉଦି ରିଡିନିଡି ଚାଡ଼ିଦେଇ ଆରୁସ୍ । ସେନ୍ତ୍ରୀଆଲେ ଜିଉଦି ନ ଅର୍ଜମନ୍‌କେ ଆମର୍ ଦରମର୍ ସବୁ ରିଡିନିଡି ମାନବାକେ କେନ୍ତି ବାଦିଅ କଲୁସନ୍ ?”

### ବିସବାସର୍ ଲାଗି ମୁକ୍ତି

୧୫ ଏବେ ଆମ୍ଭଙ୍କେ ଜନ୍ମେଅନି ଜିଉଦି ଲକ୍ ବଲି ଜାନତ୍ । ପରମେସରର୍ ନିୟମ୍ ନାଜାନୁଲା ଜିଉଦି ନଇଲା ଲକ୍ମନର୍ପାରା ନଉଁ । ୧୬ ✨ଅଇଲେ ମିସା ଆମେ ଜାନୁ, ମସାର୍ ନିୟମର୍ ଦାବି ପୁରାପୁରୁନ୍ କଲେ ନଏଁ, ମାତର୍ ଉଜେ ଜିସୁ କିରିସ୍ଟର୍ତେଇ ବିସ୍ବାସ୍ କଲେ, ଗଟେକ୍ ଲକ୍ ପରମେସରର୍ ମୁଆଟେ ଦସ୍ ନ ରଇବା ଲକ୍ ବଲାଇଅଇସି । ତାର୍ ମୁଆଟେ ଦରମ୍ ଲକ୍ ବଲାଇଅଇବାକେ, ଆମେ ଜିଉଦିମନ୍ ମିସା ଜିସୁକିରିସ୍ଟକେ ବିସ୍ବାସ୍ କଲୁନି । କାଇକେବଇଲେ ପରମେସରର୍ ମୁଆଟେ କେମିସା ନିୟମ୍ ମାନବା ଲକ୍ ଦରମ୍ ବଲି ଏଜାଇ ନ ଅଥତ୍ । ୧୭ ମାତର୍ କିରିସ୍ଟର୍ ସଙ୍ଗ୍ ମିସିରଇଲାକେ ତାର୍ ମୁଆଟେ ଆମେ ଦରମ୍ଲକ୍ ବଲି ଏଜାଇ ଅଇବୁ । ମାତର୍ ମସାର୍ ନିୟମ୍ ଇସାବେ, ଜିଉଦି ନଇଲା ଲକ୍ମନର୍ ପାରା ଆମେ ପାପିଲକ୍ ବଲି ଏଜାଇ ଅଇଲୁନି । କିରିସ୍ଟ ଲକ୍ମନକେ ପାପ୍ କରାଇବାକେ ବାଦିଅ କଲାନି ବଲି ତାର୍ ଅରତ୍ ଆଟେ କି ? ନାଇ, ଏନ୍ତାରି କେବେ ନ ଅଏ । ୧୮ କାଇକେବଇଲେ ମୁଇ ମସାର୍ ନିୟମ୍ ପିଟି ପାସ୍ଲିଦେଲି । ମାତର୍ ଜନ୍ ନିୟମ୍ ମୁଇ ଚାଡିଦେଇରଇଲି, ସେଟା ଆରିତରେକ୍ ମାନବାକେ ଚେସ୍ଟା କଲେ ସତଇସେ ପାପି ଅଇଜିବି । ୧୯ ନିୟମର୍ ପାଇ ମୁଇ ମଲାସମାନ୍ ଅଇଆଟି । ନିୟମର୍ ଲାଗି ସେ, ପରମେସରର୍ ମୁଆଟେ ଦସି ଅଇକରି ମରନର୍ ତଣ୍ଟ୍ ପାଇଲି । ୨୦ ପରମେସରର୍ ପାଇ ବର୍ବାକେ ମକେ କିରିସ୍ଟର୍ ସଙ୍ଗ୍ କୁର୍ସେ ମରାଇଆଟେ । ଏବେ ମୁଇ ଜିଇକରି ରଇନାଇ । ମାତର୍ କିରିସ୍ଟ ମର୍ଟାମେ ଜିଇକରି ଆଟେ । ଏବେ ମର୍ ଗାଗଡ୍ ବିସ୍ବାସର୍ ଲାଗି ଜିବନ୍ ଆଟେ । ଜନ୍ଟା କି ପରମେସରର୍ ପଥ ଜିସୁ କିରିସ୍ଟ ମକେ ଆଲାଦ୍ କରି ମର୍ପାଇ ସେ ନିଜେ ସର୍ପି ଅଇଲା । ତାକେ ବିସ୍ବାସ୍ କରି ମୁଇ ଜିଇଲି ଆଟି । ୨୧ ଏଟାର୍ପାଇ ପରମେସରର୍ ଜିବନ୍ ଦୁକାଇଲାଟାକେ ମୁଇ କେବେ ମିସା ନାଇ ବଲି କଇନାପାରି । କାଇକେ ବଇଲେ ନିୟମ୍ ମାନଲେ ଜଦି ଗଟେକ୍ ଲକ୍ ତାର୍ ମୁଆଟେ ଦରମ୍ ଲକ୍ ଅଇପାରେ, ତେବେ କିରିସ୍ଟ ମଲାର୍ କିଟି ମୁଲିଅ ନାଇ । ଏ ସବୁ ବିସଇ ମୁଇ ଆନ୍ତିଅକେ କଇଲି ।

## ୩

## ନିୟମ କି ବିସ୍ବାସ

<sup>୧</sup> ଏ ବକ୍ତୃତା ଗାଳାତିଅମନ୍ ! କେ ତମକେ ଏନ୍ତାରି ବୁଲ୍ଲି ସିକିଆ ଦେଇ ଚଟ୍‌ପଟ୍ କରାଇଲାନି ? ତମର ମୁଆଟେ ତା କୁରସେ ମରିରଇବା ଜିସୁ କିରିସ୍‌ଟର ବିସଇ ଅର୍ସା ସଙ୍ଗ୍ ବାତାଇ ଦେଇଆରୁ । <sup>୨</sup> ଗଟେକ୍ କାତା ମକେ କଇଦେକାପନି, ମସାର୍ ନିୟମ୍ ମାନିଲାକେ ତମେ ସୁକଲିଆଡ଼ମା ପାଇଆତାସ୍ କି, ସୁବ୍‌କବର୍ ସୁନି ସେଟା ବିସ୍ବାସ୍ କଲାକେ ? <sup>୩</sup> ତମେ କେନ୍ତାର୍ ଏତେକ୍ ବୁଦି ନଇଲା ଲକ୍‌ର ପାରା ଅଇଗାଲାସ୍‌ନି ? ଆଡ଼ମାର୍ ବପୁ ପାଇକରି ତମେ ଜନ୍ ବିସ୍ବାସ୍‌ର ଜିବନ୍ ଆରାମ୍ କଲାସ୍, ସେଟା କାଇ ନିଜର୍ ବପୁସଙ୍ଗ୍ ସାରାଇବାକେ ମନକଲାସ୍‌ନି କି ? <sup>୪</sup> ସେଟାର୍‌ପାଇ ତମେ ଆଗ୍‌ତୁ ସିକିଲାଟା ସବୁ ବେକାର୍ କି ? ତେଇଅନି କାଇଟା ମିସା ସିକାସ୍ ନାଇ କି ? <sup>୫</sup> ପର୍‌ମେସର୍ କାଇକେ ତାର୍ ଆଡ଼ମା ଦେଇ ତମର୍ ବିତ୍‌ରେ କାବାଅଇଜିବା କାମ୍‌ମନ୍ କଲା ? ତମେ ମସାର୍ ନିୟମ୍ ମାନିଲାର୍ ପାଇ କି ଜନ୍ ସୁବ୍‌କବର୍ ତମ୍‌କେ ଜାନାଇରଇଲା ସେଟା ବିସ୍ବାସ୍ କଲାକେ ?

<sup>୬</sup> \*ଅବ୍ରାଆମର୍ କାତା ଏତାଇ ଦେକା । ସାସ୍‌ତରେ ଲେକାଆଟେ, “ସେ ପର୍‌ମେସର୍ କଇଲା ବିସଇ ବିସ୍ବାସ୍ କଲା । ଆରି ତାର୍ ବିସ୍ବାସ୍‌ର ଲାଗି ପରମେସର୍ ତାକେ ଦରମ୍ ଲକ୍ ଇସାବେ ଲେକା କଲା ।” <sup>୭</sup> \*ଜନ୍ ଲକ୍‌ମନ୍ ବିସ୍ବାସ୍ କରବାଇ, ସେମନ୍‌ସେ ଅବ୍ରାଆମର୍ କୁଟୁମର୍ ଲକ୍ । ଏଟା ତମେ ଜାନିବାର୍ ଆଟେ । ିପୁରବେଅନି ଦରମ୍ ସାସ୍‌ତରେ ଲେକାଅଇଲା ଆଟେ ଜେ, ବିସ୍ବାସ୍ କଲେସେ ପରମେସର୍ ଜିଉଦିନଇଲା ଲକ୍‌ମନ୍‌କେ ମିସା ଦରମ୍ ଲକ୍ ଇସାବେ ଲେକା କରସି । ପରମେସର୍ ତମର୍‌ଟାନେଅନି ଜଗତର୍ ସବୁ ଲକ୍‌କେ ଆସିର୍‌ବାଦ୍ କରସି । ଏ କବର୍ ପର୍‌ତୁମ୍ ଅବ୍ରାଆମ୍‌କେ ଜାନାଇ ଦିଆଅଇରଇଲା । <sup>୯</sup> ଅବ୍ରାଆମ୍ ବିସ୍ବାସ୍ କରି ଆସିର୍‌ବାଦ୍ ପାଇରଇଲା । ସେଟାର୍ ପାଇ ଜେଡ୍‌କି ଲକ୍ ବିସ୍ବାସ୍ କରବାଇ, ସେମନ୍ ସବୁ ଲକ୍ ତାର୍ ପାରା ଆସିର୍‌ବାଦ୍ ପାଇବାଇ ।



୧୦ ଜନ୍ ଲକ୍ଷ୍ମୀନ୍ ରିତିନିତିର ନିୟମ୍ ମାନୁଲୁନି ବଲି ବଡ଼ପନ୍ ଅଇବାଇ, ସେମନ୍ ସାଇପ୍ ପାଇବାଇ । କାଇକେ ବଇଲେ ଦରମ୍‌ସାସ୍ତରେ ଲେକାଆତେ, “ମସାର ନିୟମ୍ ବଇଟାନେ ଜାଇଟା ସବୁ ଲେକାଅଇଲା ଆତେ, ଜଦି କେ ସେଟା ପୁରାପୁରୁନ୍ ନ ମାନେ, ସେ ପରମେସରର୍ ସାଇପ୍ ପାଇସି ।” ୧୧ ଏଟା ନିକସଙ୍ଗ୍ ଜାନାପଡ଼ଲାନି । ରିତିନିତିର ନିୟମ୍ ମାନିକରି କେ ମିସା ପରମେସରର୍ ମୁଆଟେ ଦରମ୍ ବଲାଅଇ ନ ଅଅଡ଼ । କାଇକେବଇଲେ ଦରମ୍ ଲକ୍ ବିସ୍‌ବାସର୍ ଲାଗି ବୁଝିବାଇ । ୧୨ ନିୟମ୍ ମାନବାଟା ଆରି ବିସ୍‌ବାସ୍ କରବାଟା ଦୁଇଟା ମୁଲକେ ନ ମିସେ । ଦରମ୍ ସାସ୍ତରେ ଲେକାଆତେ, ଜନ୍ ଲକ୍ ନିୟମ୍‌ର୍ ଦାବି ଇସାବେ କାମ୍ କରସି ସେ ଜିବନ୍ ପାଇସି ।

୧୩ ଆମେ କେ ମିସା ନିୟମ୍‌ର୍ ସବୁ ଆଦେସ୍ ମାନି ନାପାରୁ । ସେଟାପାଇ ଆମେ ସବୁ ତଣ୍ଡୁ ପାଇବାର୍ ରଇଲା । ମାତର୍ କିରିସ୍‌ଟ ଆମର୍ ସାଇପ୍ ନିଜେ ନେଲା ଆରି ନିୟମ୍‌ର୍ ସାଇପେଅନି ଆମକେ ମୁକ୍‌ଲାଇଲା । ଦରମ୍ ସାସ୍ତରେ ଲେକାଆତେ, ଜେ ଗଟେ ଉଚ୍‌କିଅଇ ମରସି, ସେ ପରମେସରର୍‌ତେଇ ଅନି ସାଇପ୍ ପାଇଲା ଲକ୍ ! ୧୪ ଅବରାଆମ୍ ଜନ୍ ଆସିର୍‌ବାଦ୍ କରବାକେ ସପଡ଼ କରରଇଲା ଜିଉଦି ନଇଲା ଲକ୍‌ମନ୍ ମିସା ସେଟା ପାଇବାଇ, ସେଟାର୍ ପାଇ କିରିସ୍‌ଟ ଏ କାମ୍ କଲାଆତେ । ସେଟାର୍ ପାଇ ବିସ୍‌ବାସ୍ କରି ଆମେ ମିସା ପରମେସରର୍ କାତା ଦେଲା ଇସାବେ ସୁକ୍‌ଲାଆଡ଼ମା ପାଇପାରୁ ।

### ନିୟମ୍ ଆରି ସପଡ଼

୧୫ ଏ ବାଇବଇନିମନ୍ ! ପରମେସର ଅବରାଆମକେ ଜନ୍ ସପଡ଼ ଦେଇ ରଇଲା, ସେଟା ବାତାଇବାକେ ମୁଇ ଗଟେକ୍ ଉଦାଅରନ୍ କଇବି । ଜେଡେବଲ୍ ଦୁଇ ଲକ୍ ଗଟେକ୍ ବିସଇତେଇ ରାଜିନାମା ଲେକ୍‌ବାଇ, ସେ ରାଜିନାମା କେ ମିସା ବାଙ୍ଗାଇ ନାପାରଡ଼ । କି ତେଇ କାଇଟା ମିସାଇ ନାପାରଡ଼ । ୧୬ ସେନ୍ତାର୍‌ସେ ପରମେସର ଅବରାଆମ୍ ଆରି ତାର୍ ନାତିତିତିକେସେ ସପଡ଼ ଦେଇରଇଲା । ଏ ବିସଇନେଇ ନାତିତିତିମନ୍ ବଲି ସାସ୍ତରେ ଲେକାରଇବାଟା, ଅବରାଆମର୍ ସବୁ ନାତିତିତିମନ୍‌କେ କଏନାଇ । ମାତର୍ ଗଟେକ୍ ଲକ୍‌କେସେ କଇଲାଆତେ । ଜେ କି କିରିସ୍‌ଟ । ୧୭ ମର୍ କଇବାର୍ ଅରଡ଼

ଅଇଲାନି, ପରମେସର୍ ଅବ୍ରାଆମର୍ ସଙ୍ଗ୍ ଗଟେକ୍ ରାଜିନାମା ତିଆର୍ କରିରଇଲା, ଆରି ସେଟା ମାନୁବାକେ ସପତ୍ କରିରଇଲା ।

ଜନ୍ ନିୟମ୍ ଚାରି ସଅ ତିରିସ୍ ବରସ୍ ପଟେ ଦିଆଅଇଲା, ସେ ନିୟମର୍ ରାଜିନାମା କେ ମିସା ବାଙ୍ଗାଇ ଦେଇ, ପରମେସର୍ ଦେଇରଇବା ସପତ୍ ନସ୍ଟ କରିନାପାରେ । <sup>୧୮</sup> \*ପରମେସର୍ ଆସିର୍ବାଦ୍ ପାଇବାଟା ଜଦି ନିୟମ୍ ମାନୁବା ଉପରେ ଅଇସି ବଇଲେ, ତେବେ ସେଟା ଆରି ତାକର୍ ସପତର ଲାଗି ଅଇଲାଟା ବଲି କଇ ନଏ । ସେଟାର୍ ପାଇ ପରମେସର୍ ଅବ୍ରାଆମ୍‌କେ ଅବ୍‌କା ତାର୍ ସପତ୍ ଇସାବେ ସେ ଆସିର୍ବାଦ୍ ଦେଇରଇଲା ।

<sup>୧୯</sup> ତେବେ ନିୟମ୍ କାଇକେ ଦିଆଅଇଲା ? ମୁନୁସର୍ ସତ୍ ନ ଅଇବା ସବୁ କାମ୍ ଦେକାଇ ଦେବାକେ ଦିଆଅଇଲା । ଆରି ଅବ୍ରାଆମର୍ ଜନ୍ କୁଟୁମ୍ ଦେକି ପରମେସର୍ ସେ ସପତ୍ କରିରଇଲା, ସେ ଲକ୍ ଆଇବା ଜାକ ନିୟମର୍ ଦରକାର୍ ରଇଲା । ପରମେସର୍ ଗଟେକ୍ ଲକ୍‌କେ ମାଲାକାରିଆ କରାଇ ସରଗର୍ ଦୁତ୍‌ମନର୍ ଆତେ ନିୟମ୍ ପାଟାଇରଇଲା । <sup>୨୦</sup> ମାତର୍ ଅବ୍ରାଆମ୍‌କେ ସପତ୍ ଦେଲା ବେଲେ ମାଲାକାରିଆମନ୍ ନ ରଇଲା । ପରମେସର୍ ନିଜେସେ ସପତ୍ କରିରଇଲା ।

### ନିୟମର୍ ଆଦେସ୍

<sup>୨୧</sup> ନିୟମ୍ କାଇ ପରମେସର୍ ସପତ୍ ବିରଦ୍ କଲାନି କି ? ନାଇ କେବେ ନାଇ ! କାଇକେବଇଲେ ଲକ୍‌କେ ଜିବନ୍ ଦେଲାପାରା ଗଟେକ୍ ନିୟମ୍ କରା ଅଇତା, ତେବେ ସେଟା ମାନୁଲେସରି ସେ ପରମେସର୍ ମୁଆଟେ ଦସ୍ ନ କଲାଲକ୍ ବଲାଇ ଅଇତା । <sup>୨୨</sup> ମାତର୍ ଦରମ୍ ସାସ୍ତରେ ଲେକା ଆଟେ, ସବୁ ମୁନୁସ୍ ଜାତି ପାପର୍ ତଲେ ଆଟଡ୍, ସେଟାର୍ ପାଇ କିରିସଟ୍ ବିସ୍‌ବାସିମନ୍, ଜିସୁ କିରିସଟ୍‌ରେତେଇ ବିସ୍‌ବାସ୍ କଲାର୍ ପାଇ ସପତର୍, ଆସିର୍ବାଦ୍ ପାଇବାଇ ।

<sup>୨୩</sup> ବିସ୍‌ବାସର୍ ଜୁଗ୍ ଆଇବା ଆଗ୍‌ତୁ ଆରି ଦେକାଇଅଇବା ଜାକ, ନିୟମ୍ ଆମ୍‌କେ ବନ୍ଦି କରି ରକିରଇଲା । <sup>୨୪</sup> କିରିସଟ୍‌ର୍ ଆଇବା ଜାକ ଆମେ ନିୟମର୍ ତଲେ ରଇଲୁ । ମାତର୍ ତାର୍ ପଟେ, କାଲି ବିସ୍‌ବାସେଅନି ଆମେ ପରମେସର୍ ମୁଆଟେ ଦସି ନଇଲା ଲକ୍

ବଲାଇ ଅଇବୁ । ୨୫ ଏବେ ବିସ୍‌ବାସର ଜୁଗ୍ କେଟିଆତେ, ଆମେ ଆରି ନିୟମର ତଲେ ନାଇ ।

୨୬ ବିସ୍‌ବାସ କଲାକେ କିରିସ୍‌ଟ ଜିସୁର୍ ସଙ୍ଗ୍ ମିସିକରି, ଆମେ ସବୁ ପରମେସରର୍ ପିଲାଟକି ଅଇଆରୁ । ୨୭ ଆମେ ତୁବନ୍ ନେଇକରି କିରିସ୍‌ଟର୍ ସଙ୍ଗ୍ ଗଟେକ୍ ଅଇଆରୁ ଆରି ଏବେ ଜିସୁ କିରିସ୍‌ଟର୍ ଜିବନ୍ ରୁପର୍ ବସ୍‌ତର୍ ପିନ୍ଦି ଆରୁ । ୨୮ ସେଟାର୍ ପାଇ ଜିଉଦି ଆରି ଜିଉଦିନଇଲା ଲକ୍, ଗେନାଅଇଲା ଗତିଦାଙ୍ଗ୍‌ତାଦାଙ୍ଗ୍‌ତି କି ମୁକ୍‌ଲାଇଲା ଲକ୍, ମୁନୁସ୍ କି ମାଇଜି ବିତରେ, କାଇଟା ମିସା ବିନ୍ ନାଇ । ଆମେ ସବୁ ଲକ୍ ଜିସୁର୍ ସଙ୍ଗ୍ ମିସିକରି ଗଟେକ୍ ଅଇଆରୁ । ୨୯ ✨ଜଦି ତମେ କିରିସ୍‌ଟର୍ ଲକ୍, ତେବେ ତମେ ମିସା ଅବରାଆମର୍ କୁଟୁମର୍ ଆରି ପରମେସର ଜାଇଟା ସପତ୍ କଲାଆତେ, ସେଟା ମିଲାଇସା ।

## ୪

୧ କାତା ଇସାବେ କଇଅଇସି । ପିଲା ବାବାର୍ ସବୁ ଦନ୍‌ସିମପତି ପାଇବାର୍ ଅଦିକାର୍ ଆତେ, ମାତର୍ ସବୁ ଜାକ ତାର୍ ଅଇରଇଲା ପତେ ମିସା, ବୟସ୍ ନ ଅଇବା ଜାକ ସେ ଗତିଦାଙ୍ଗ୍‌ତା ଇସାବେ ଲେକା ଅଇସି । ୨ ବୟସ୍ ନ ଅଇବା ଜାକ, ତାର୍ ବାବା ଟିକ୍ କର୍‌ବା ବେଲା ନ ଅଇବା ଜାକ, ବିନ୍ ଲକ୍‌ମନ୍ ତାକେ ଜତନ୍ କର୍‌ବାଇ ଆରି ତାର୍ ସବୁ ବିସଇ ଦେକାରକା କର୍‌ବାଇ । ୩ ସେନ୍ତାରିସେ ଆମେ ମିସା ଆଡ଼ମାର୍ ଇସାବେ ବୟସ୍ ନ ଅଇବା ଆଗ୍‌ତୁ, ଜଗତକେ ସାସନ୍ କର୍‌ବା ନିଅମ୍, ଆରି ରିତିନିତିର୍ ଗତିଦାଙ୍ଗ୍‌ତା ଅଇ ରଇଲୁ । ୪ ସାରାସାରି ଜେଡେବଲ୍ ସମାନ୍ ବେଲା କେଟୁଲା, ପରମେସର ତାର୍ ନିଜର୍ ପଅକେ ପାଟାଇଲା । ଗଟେକ୍ ମାମୁଲି ଟକିର୍ ଗରବେଅନି ଜାଡ଼ ଅଇକରି ସେ ଜିଉଦି ନିଅମ୍ ମାନିକରି ଜିଇଲାଇ କାଇଲାଇ । ୫ ✨ଜେନ୍ତୁକି ଦରକାର୍ ରଇଲା ମୁଲିଅ ଦେଇ, ନିଅମର୍ ବନ୍‌ନେଅନି ଲକ୍‌ମନ୍‌କେ ମୁକ୍‌ଲାଇବାକେ ଆରି ସେମନ୍‌କେ ପରମେସରର୍ ପିଲାଜିଲା ଅଇବାକେ ବେଲା ଟିକ୍ କର୍‌ବାକେ, ତାର୍ ଜିବନ୍‌ର୍ ଆଦେସ୍ ରଇଲା ।

୭ ତମେମନ୍ ଜେ ପରମେସରର୍ ପିଲାଜିଲା, ଏଟା ଦେକାଇ ଦେବାକେ, ପରମେସର ତାର ପଅର୍ ଆତ୍ମା ଆମର୍ ମନ୍ ବିତ୍ତରେ ପାଟାଇଲା ଆଚେ । ସେ ଆତ୍ମା ଆଉଲିଅଇ କଇଲାନି, “ବାବା ! ଏ ମର୍ ବାବା !” ୭ ସେଟାର୍‌ପାଇ ତମେ ଆରି ବିକିଅଇରଇବା ଗତିଦାଙ୍ଗ୍‌ତା ନୁଆସ୍, ମାତର୍ ପିଲାମନ୍ । ତମେ ତାର ପିଲାଜିଲା ଅଇଲାର୍ ଲାଗି, ପରମେସର ତାର ପିଲାଟକିମନର୍‌ପାଇ ଜାଇଟା ସଙ୍ଗଇଲା ଆଚେ, ସେଟା ସବୁ ତମ୍‌କେ ଦାନ କରିଦେଇସି ।

### ଗାଳାତିଅମନର୍ ପାଇ ପାଉଲର୍ ଚିନ୍ତା

୮ ଆଗତୁ ତମେମନ୍ ପରମେସରକେ ଜାନି ନ ରଇଲାସ୍, ସେଟାର୍ ପାଇ ତମେ ମିର୍ ଦେବିଦେବ୍‌ତାମନର୍ ଗତି ଅଇରଇଲାସ୍ । ୯ ମାତର୍ ଏବେ ତମେ ପରମେସରକେ ଜାନିଆରାସ୍, ନଇଲେ ମୁଇ କଇବି ପରମେସର ତମ୍‌କେ ଜାନିଆଚେ । ତେବେ ଏଟା କେନ୍ତ୍ର ଅଇପାରେ ଜେ, ତମ୍‌କେ ରକିଆ କରିନାପାରି, ବସୁ ନ ରଇ ନସିଜିବା ଦେବ୍‌ତାମନର୍ ଲଗେ ଆରି ତରେକ୍ ବାଉଡି ଜିବାକେ ମନ୍ କଲାସ୍‌ନି ? ତମେ କାଇକେ ଆରି ତରେକ୍ ସେମନର୍ ଗତିଦାଙ୍ଗ୍‌ତା ଅଇବାକେ ମନ୍ କଲାସ୍‌ନି ? ୧୦ ଦୁକର୍ କାତା, ତମେ କେତେଟା ଦିନ୍, ମାସ୍, ପାଗ୍ ଆରି ବରସ୍‌କେ ବେସି ମନ୍‌ଦିଆନ୍ ଦେଲାସ୍‌ନି । ୧୧ ମୁଇ ତମର୍ ପାଇ ବେସି ଚିନ୍ତା କଲିନି । ତମର୍‌ପାଇ ମର୍ ସବୁ କାମ୍ ବେକାର୍ ଅଇଲା କି ?

୧୨ ବାଇମନ୍, ମୁଇ ତମ୍‌କେ ଜୁଆର୍ କରି କଇଲିନି, ମୁଇ ଜେନ୍ତାର୍ କଇଲିନି, ସେନ୍ତାରି ଜିଆ । ମୁଇ ଜିଉଦି ଅଇଲେ ମିସା ତମର୍‌ପାରା ଜିଉଦି ନଇଲା ଲକ୍ ପାରା ଅଇକରି, ମସାର୍ ନିୟମେଅନି ମୁକ୍‌ଲିଆଚି । ଆରି ତମେ ମକେ କାଇମିସା ଅନିଆଇ କରାସ୍ ନାଇ । ୧୩ ମୁଇ ପର୍‌ତୁମ୍ ତର୍ କାଇକେ ତମର୍ ସଙ୍ଗ୍ ରଇଲି, ସେଟା ଏତାଆ । ସେଡ୍‌କି ବେଲେ ମକେ ଜର୍‌ଅଇରଲାକେ ତମ୍‌କେ ସୁବ୍‌କବର୍ ଜାନାଇରଇଲି । ୧୪ ମାତର୍ ମର୍ ଗାଗଡ୍ ନିକ ନ ରଇଲାର୍‌ପାଇ ତମ୍‌କେ ବେସି ଅସୁବିଦା ଅଇଲା । ଅଇଲେମିସା ତମେ ମକେ ଏଲା କରାସ୍ ନାଇ କି ଚାଡି ଦିଆସ୍ ନାଇ, ମାତର୍ ମକେ ଗଟେକ୍ ସରଗର୍ ଦୁଡ୍‌ପାରା ଡାକି ରଇଲାସ୍ । କିରିସଟ୍ ଜିସୁକେ ଜେନ୍ତ୍ର ତମେ ଡାକ୍‌ତାସ୍, ସେନ୍ତ୍ର ମକେ ମିସା ଡାକ୍‌ଲାସ୍ । ୧୫ ସେବେଲା

ତମେ କେତେକ୍ ସାର୍ଦା ରଇଲାସ୍ ! ମାତର୍ ଏବେ ଆମର୍ ବିତ୍ତରେ ରଇବା ସେ ସାର୍ଦା କେନେ ଗାଲା ? ତମର୍ ବିସଇ ମୁଇ ଡା଼ସଙ୍ଗ୍ କଇଲିନି ଜେ, ଜଦି ଅଇପାର୍ତା ଆଲେ, ତମର୍ ନିଜର୍ ନିଜର୍ ଆକି ବେଟି ଆନି ମକେ ଦେଇତାସ୍ ! <sup>୧୭</sup> ମାତର୍ ମୁଇ ଏବେ ସତ୍ କଇଲାର୍ ପାଇ, କାଇ ତମର୍ ସତ୍ତରୁ ଅଇଗାଲି ଆଟି କି ?

<sup>୧୭</sup> ସେ ବିନ୍ ଲକ୍ମନ୍ ତମର୍ ବାଟେ ବେସି ଦିଆନ୍ ଦେଲାଇନି । ମାତର୍ ସେମନ୍ ଦିଆନ୍ ଦେବାଟା ସତ୍ ଇସାବେ ନାଇ । ସେମନ୍ ଏଟା ମନ୍ କଲାଇନି, ଜେନ୍ତୁକି ମର୍ବାଟେଅନି ତମ୍ବେ ବିନେ କଲେ, ତମେ ତାକର୍ବାଟେ ମନ୍ କରସା । <sup>୧୮</sup> ବିନ୍ ଲକ୍ମନ୍ ତମର୍ ବାଟେ ବେସି ଦିଆନ୍ କର୍ବାଟା ନିକ ବିସଇ । ମୁଇ ରଇଲା ବେଲେ କି ନ ରଇଲା ବେଲେ ସେମନ୍ ତମର୍ବାଟେ ଦିଆନ୍ ଦେବାଟା ନିକ ବିସଇ, ମାତର୍ ତାକର୍ ଦିଆନ୍ ଦେବାଟା ଟିକ୍ ରଇବାର୍ ଆଟେ । <sup>୧୯</sup> ଏ ମର୍ ଆଲାଦର୍ ପିଲାମନ୍, ତମର୍ ବିତ୍ତରେ କିରିସଟର୍ ପାରା ଚଲାଚଲ୍ଡି ଅଇ ଆଇବାକେ, ମୁଇ ଆରିତରେକ୍ ଆଡ୍ଗଡ୍ ସୁକ୍ ଅଇବା ପାରା ଦୁକ୍କସ୍ଟ ପାଇଲିନି । <sup>୨୦</sup> ଜେନ୍ତୁକି ମୁଇ ଏବେ ତମର୍ ଲଗେ ରଇକରି ଦାକାପୁକା ନ କରି, ବିନ୍ ଇସାବେ କାତା ଅଇବାକେ ମନ୍ କଲିନି । କାଇକେବଇଲେ ମୁଇ ତମର୍ ବିସଇନେଇ ବେସି ଚିନ୍ତା କଲିନି ।

### ଆଗାର୍ ଆରି ସାରାର୍ ବିସଇନେଇ କଇବାଟା

<sup>୨୧</sup> ମସାର୍ ରିତିନିତିର୍ ତଲେସେ ରଇବାକେ ତମେ ମନ୍ କଲାସ୍ନି କି ? ମକେ କଇଦେକାପନି, ତମେ କାଇ ରିତିନିତିଟାମର୍ ବାକିଅ ସୁନାସ୍ ନାଇ କି ? <sup>୨୨</sup> ଅର୍ବାଆମ୍ବେ ଦୁଇଟା ପଅ ରଇଲାଇ । ଗଟେକ୍ ତାର୍ ଗରେ ପାଇଟି କର୍ବା କୁଲିଆର୍ନିଟା, ଆରି ଗଟେକ୍ ତାର୍ ନିଜର୍ ବିବାଇ ମାଇଜିଟା । କାଇକେବଇଲେ ଲେକା ଆଟେ, <sup>୨୩</sup> ଜନ୍ଟା କୁଲିଆର୍ନିଟା ପଅ, ସେ ମୁନ୍ସର୍ ମନ୍ କଲା ଇସାବେ ଜନ୍ମ୍ ଅଇଲା । ଜନ୍ଟା ବିବାଇ ମାଇଜିଟା, ପର୍ମେସର୍ କରିରଇବା ସପତ୍ ଇସାବେ ଜାଡ୍ ଅଇଲାଟା । <sup>୨୪</sup> ଏ କାତା ଗଟେକ୍ ଜଟ୍ଟା ଇସାବେ ଆଟେ । କାଇକେବଇଲେ ଦୁଇଟା ମାଇଜି ଦୁଇଟା ରାଜିନାମା ପାରା । ଗଟେକ୍ ରାଜିନାମା ଆରାବ୍ ଦେସେ ରଇବା ସିନଅ ପର୍ବତ୍ ଉପ୍ରେ ପର୍ମେସର୍ ମସାକେ

ଦେଇରଇବା ନିୟମ୍ । ଏ ରାଜିନାମା ଆଗାରକେ ସମାନ୍ କରି ଅଇସି । କାଇକେବଇଲେ ଆଗାର୍ ଆରି ତାର୍ ପିଲାମନ୍ ଗତି ଅଇରଇଲା । ସମାନ୍ ସେନ୍ତାରିସେ ଏ ରାଜିନାମାର୍ ପିଲାମନ୍ ସବୁଲକ୍ ଗତିଦାଙ୍ଗତା । <sup>୨୫</sup> ଆଗାରକେ ଆରବର୍ ସିନଅ ପର୍ବତ୍ ସଙ୍ଗ୍ ସମାନ୍ କରିଅଇସି, କନ୍ତିଅନି ନିୟମ୍ ଆଇଲାଆତେ । ତାକେ ଏବର୍ ଜିରୁସାଲାମ୍ ସଅରକେ ମିସା ସମାନ୍ କରିଅଇସି । କାଇକେବଇଲେ, ଜିରୁସାଲାମେ ରଇବା ଜିଉଦିମନ୍ ମସାର୍ ନିୟମ୍ ବିସ୍ବାସ୍ କଲାକନି । ସେ ନିୟମ୍ ବିସ୍ବାସ୍ କରି ନିୟମର୍ ଗତିଦାଙ୍ଗତା ଅଇଆଚତ୍ ।

<sup>୨୬</sup> ମାତର୍ ଅବ୍ରାଆମର୍ ବିବାଇ ମାଇଜି ଜେ କି ଗତିଦାଙ୍ଗତା ନଏଁ, ତାକେ ସରଗର୍ ଜିରୁସାଲାମ୍କେ ସମାନ୍ କରିଅଇସି । ସେ ଆମେ ବିସ୍ବାସ୍ କରବା ସବୁ ଲକର୍ ମାଆ । <sup>୨୭</sup> ଜେନ୍ତାରିକି ସାସ୍ତରେ ଲେକାଅଇଆତେ,

“ ଅଇରେ ବାଞ୍ଜି ମାଇଜି, ତୁଇ ସାର୍ଦା ଅ,

କେବେମିସା ପିଲାଜିଲା ପାଇବା ଦୁକାସୁକା

ଦାରାଇ ଅଇବାଟା ନାଜାନିରଇଲେ ମିସା

ଆଉଲି ଅଇ ତର୍ ସାର୍ଦା ସବୁକେ ଜାନାଇଦେସ୍ ।

କାଇକେବଇଲେ ମୁନ୍ସ ସଙ୍ଗ୍

ବାସା ଅଇରଇବା ମାଇଜିର୍ ଟାନେଅନି ଗଟେକ୍ ଚାଡ୍ରି

ମାଇଜିର୍ ପିଲାଜିଲା ଅଦିକ୍ ଅଇସି । ”

<sup>୨୮</sup> ଏ ବାଇବଇନିମନ୍ ତମେ ଇସାକର୍ ପାରା ପର୍ମେସର୍ ସପତ୍ କରି ପାଟାଇରଇବା ପିଲାଜିଲା ଅଇଗାଲାସ୍ । <sup>୨୯</sup> ସେବେଲେ ଅବ୍ରାଆମର୍ ପିଲା ଜେ କି ଗାଗତର୍ ଇସାବେ ଜନମ୍ ଅଇରଇଲା, ତାର୍ ସାନ୍ ବାଇକେ ସାଦ୍ବାନ୍ କଲା । ଜେ କି ପର୍ମେସର୍ ଆତ୍ମା ଇସାବେ ଜନମ୍ ଅଇଲା । ସେଟା ଏବେ ମିସା ଅଇଲାନି । <sup>୩୦</sup> ମାତର୍ ଏ ବିସଇନେଇ ସାସ୍ତର୍ କାଇଟା କଇଲାନି ? ତେଇ ଲେକାଅଇଆତେ, କୁଲିଆରନି ଆରି ତାର୍ ପଅକେ ବାରକରାଇ ଦିଆସ୍ । କାଇକେବଇଲେ କୁଲିଆରନିର୍ ପଅ ବିବାଇ ମାଇଜିର୍ ପଅର୍ ସଙ୍ଗ୍ ବାବାର୍ ଦନ୍ ସପତି ପାଇନାପାରେ । <sup>୩୧</sup> ତେବେ ଏ ମର୍ ବାଇବଇନିମନ୍ ଆମେ କୁଲିଆରନିର୍ ପିଲାଜିଲା ନଉଁ, ବିବାଇ ମାଇଜିର୍ ପିଲାଜିଲା ।

## ୫

ତମର ମୁକ୍ତଲୀଳା ଜତନ୍ କରା

<sup>୧</sup> ଏବେ ଆମେ ବାନ୍ଦନେଅନି ମୁକ୍ତଲୀଆରୁ । ଆମ୍ଭଙ୍କେ କିରିସ୍ତ ବାନ୍ଦନେଅନି ମୁକ୍ତଲୀଆରେ । ସେଟାର ପାଇ ଆମେ ବାନ୍ଦନ୍ କୁସୁଲାଇ ତାଟ୍ ସଙ୍ଗ୍ ରଉଁ । ଆରି ତରେକ୍ ଗତିଦାକ୍ତାର ବାନ୍ଦନେ ବାନ୍ଦିଅଇବାକେ ନ ଦେଉ ।

<sup>୨</sup> ମୁଇ ପାଉଲ୍ ଏବେ କଇଲିନି ସୁନା, ତମେ ଜଦି ପର୍ଯ୍ୟେସରର୍ ମୁଆଟେ ଦରମ୍ ଅଇବାକେ ସୁନତ୍ ଅଇବା ରିତିନିତି ମାନୁଲୀସନି, ତମ୍ଭଙ୍କେ କିରିସ୍ତ ଆରି ଲତାନାଇ ବଲି ତେଇଅନି ଜାନା ପଡୁଲାନି । <sup>୩</sup> ଜନ୍ ଲକ୍ ସୁନତ୍ ଅଇବାକେ ଗାଲାନି, ମୁଇ ଆରିତରେକ୍ ତାକେ ଜାଗରତ୍ କରାଇଦେଲିନି ଜେ, ମସାର ନିୟମ୍ ପୁରାପୁରୁନ୍ ମାନୁବାର୍ ଆଟେ । <sup>୪</sup> ତମର ବିତ୍ରେ ଜେଡକି ଲକ୍ ନିୟମ୍ ମାନୁଲାର୍ପାଇ ପର୍ଯ୍ୟେସରର୍ ମୁଆଟେ ଦରମ୍ ଅଇବାକେ ଚେସ୍ଟା କଲୀସନି, । ତମେ କିରିସ୍ତତେଇ ଅନି ବିନେ ଅଇଆଟାସ୍, ଆରି ପର୍ଯ୍ୟେସରର୍ ଜିବନ୍ ଦୁକାଇଲାତେଇଅନି ବାଇରେ ଆଟାସ୍ । <sup>୫</sup> ମାତର୍ ଆମେ ଆସାକଲୁନି ଜେ, ପର୍ଯ୍ୟେସର୍ ଆମ୍ଭଙ୍କେ ତାର୍ ବିଚାର୍ ଇସାବେ ଦସ୍ ନଇଲା ଲକ୍ ବଲି କଇସି, ଜନ୍ ସୁକଲ୍ ଆଡ଼ମାର୍ ବପୁ ବିସ୍ବାସର୍ ଲାଗି ଆମର୍ ବିତ୍ରେ କାମ୍ କଲାନି, ସେ ବପୁର୍ ଲାଗି ସେଟା ଅଇସିବଲି ଆମେ ଜାଗଲୁନି । <sup>୬</sup> କାଇକେବଇଲେ ଜିସୁ କିରିସ୍ତର୍ ସଙ୍ଗ୍ ମିସିକରି ଜିଇଲେ କାଇଲେ, ସୁନତ୍ ଅଇବାଟା କି ସୁନତ୍ ନ ଅଇବାଟା କାଇଟା ମିସା ନାଇ । ଏକାଇ ଗଟେକ୍ସେ ଦର୍କାର୍ ରଇଲା ବିସଇ । ସେଟା ଅଇଲାନି, ବିସ୍ବାସେ ତାଟ୍ ରଇ ଆଲାଦ୍ ସଙ୍ଗ୍ ଦାଇତେ ରଇବା କାମ୍ କର୍ବାର୍ ।

<sup>୭</sup> ତମେ ନିମାନ୍ ସଙ୍ଗ୍ ଆଗ୍ଭଙ୍କେ ଜାଇତେ ରଇଲାସ୍ ! ସତ୍ ବାଟେ ଇଣ୍ଡୁଲା ବେଲେ, କେ ତମ୍ଭଙ୍କେ ଅଟ୍ କାଇଲା ? କାରାପ୍ ବାଟେ ଜିବାକେ କେ ଉସ୍ କାଇଲା ? 「 ତମ୍ଭଙ୍କେ ଡାକି ରଇଲା ପର୍ଯ୍ୟେସର୍ଟାନେଅନି ଏଟା ଅଏନାଇ । <sup>୮</sup> କାତାଇ ଆଟେ, ଚକଟି ରଇବା ସବୁ ଅଟାଗୁଣ୍ଡ ପୁଲାଇବାକେ କଣ୍ଡେକ୍ସେ କମିର୍ ଲଡା । <sup>୧୦</sup> ସେଟା ଜାଇଟା ଅଇଲେ ମିସା ଅଅବେ, ଏବେ ଜାକ ମର୍ ତମର୍ ଉପ୍ରେ ଆସାବର୍ସା ଆଟେ । କାଇକେ ବଇଲେ ଆମେ ସବୁ ଲକ୍

✱ ୫:୯ ୫:୯ ୧ମ କରନ୍ତିୟ ୫:୭

ମାପୁରୁର ସଙ୍ଗ ମିସି ଆଚୁ । ମୁଇ ବିସ୍ବାସ କଲିନି, ତମେ ମର ସିକିଆ ବିରଦ୍ ନ କରାସ । ଆରି ଜନ୍ ଲକ୍ ତମ୍ବେ କଟପଟ କଲାଇନି, ସେ ଜେ ଅଇରଇଲେ ମିସା, ତାକେ ପର୍ତ୍ତେସର୍ ତଣ୍ଡ ଦେଇସି ।

୧୧ ମାତର୍ ଏ ବାଇବଇନିମନ୍, ମୁଇ ଆଜିକେଜାକ ଜିଉଦି ନ ଅଇଲା ଲକ୍ମନ୍ ବିସ୍ବାସ କଲେ ମିସା, ସୁନତ୍ କର୍ବାର୍ ଆଚେ ଆକା ବଲି ସିକାଇଲିନି ପନି । ମୁଇ ଏନ୍ତାରି ସିକାଇଲିନି ବଲି, କେତେକ୍ ଲକ୍ମନ୍ କଇବୁଲ୍ଲାଇନି । ସେନ୍ତାଆଲେ ମୁଇ ଏବେ ମିସା କାଇକେ ନିନ୍ଦା ପାଇଲିନି ? ତେବେ ମୁଇ କିରିସଟର୍ କୁରୁସ୍ ବିସଇ ଜାନାଇବାଟା ସୁନିକରି ଜିଉଦିଲକ୍ମନ୍ ରିସା ନ ଅଇତାଇ । ୧୨ ମୁଇ ମନ୍ କଲିନି, ଏ ବିସଇନେଇ ଜେ ଜେ ତମ୍ବେ କଟପଟ କଲାଇନି, ସେମନ୍ ଆରି ଅଲପ୍ ଆଗକେ ଜାଅଡ୍ । ଉଜେ ସୁନତ୍ ନ ଅଇ ସେମନର୍ ଲିଙ୍ଗ୍ ପୁରାପୁରନ୍ କାଟି ଦେଅଡ୍ !

୧୩ ଏ ବାଇବଇନିମନ୍, ନିୟମର୍ ତଣ୍ଡେଅନି ମୁକ୍ଲାଇ ଅଇବାକେ ପର୍ତ୍ତେସର୍ ତମ୍ବେ ଡାକ୍ଲାଆଚେ । ମାତର୍ ଜାଗରଡ୍, ଏବେ ଆରି ଗାଗଡର୍ ମନ୍ କର୍ବାର୍ ସବୁ ପୁରାପୁରନ୍ କିରିଅଇସି ବଲି କୁଆନାଇ । ମାତର୍ ଆଲାଦେଅନି ଚଲାଚଲ୍ତି ଅଇ ତମର୍ ବିତ୍ରେ ଗଟେକ୍ ଲକ୍ ଆରି ଗଟେକ୍ ଲକ୍ ସେବା କରା । ୧୪ କାଇକେ ବଇଲେ ସବୁ ନିୟମ୍ ଏ ଗଟେକ୍ ବାକିଅତେଇ ସିଦ୍ ଅଇସି, ତମେ ନିଜ୍ବେ ଆଲାଦ୍ କଲାପାରା ବିନ୍ ଲକ୍ବେ ଆଲାଦ୍ କରା । ୧୫ ମାତର୍ ତମେ ଜଦି କିରମାର ଅଇ ତମର୍ ବିତ୍ରେ ଚାବାକାଡ଼ରା ଅଇସା, ତେବେ ଜାଗରଡ୍, ଜେନ୍ତିକି ତମର୍ ଗଟେକ୍ ଲକ୍ ଆରି ଗଟେକ୍ ଲକ୍ବେ ମାରି ନସ୍ଟ ନ ଉଆ ।

### ସୁକଲ୍ଆଡ଼ମା ଆରି ଲକ୍ମନର୍ ଚଲନ୍

୧୬ ମର୍ କଇବା କାତା ଅଇଲାନି, କେନ୍ତି ଚଲାଚଲ୍ତି କର୍ବାର୍ ସେଟା ସୁକଲ୍ଆଡ଼ମା ତମ୍ବେ ସିକାଅ । ସେନ୍ତି ବଇଲେ, ତମେ ଆରି ଲକ୍ ଚଲନ୍ ଆରି ଲାଲ୍ସା ବାଟେ ନ ଜାଆସ୍ । ୧୭ \*ଲକ୍ ଚଲନ୍ ସୁକଲ୍ଆଡ଼ମାର୍ ବିରଦି । ସେନ୍ତି ସେ ସୁକଲ୍ଆଡ଼ମା ମନ୍ କର୍ବାର୍, ଲକ୍ ଚଲନ୍ ବିରଦି । ଏମନ୍ ଗଟେକ୍ ଲକ୍ ଆରି ଗଟେକ୍ ଲକ୍ ସତ୍ତୁ । ସେଟାର୍ ପାଇ ତମେ କାଇଟା କର୍ବାକେ ମନ୍ କଲାସ୍ନି

☆ ୫:୧୭ ୫:୧୭ ରମିୟ ୭:୧୫-୨୩



ସେଟା କରି ନାପାରାସ୍ । ୧୮ ଜଦି ସୁକଲ୍‌ଆଡ଼ମା ତମ୍‌କେ ଚାଲ୍‌ନା ଦେଇସି, ତେବେ ତମେ ଆରି ମସାର୍ ନିୟମର୍ ତଲେ ନାଇ ।

୧୯ ଗାଗଡ଼ର୍ କାମ୍‌ମନ୍ ତା ନିକ ସଙ୍ଗ୍ ଜାନା ପଡ଼ଲାନି, ବେସିଆ କାମ୍ କରବାଟା, ସୁକଲ୍ ନିଇଲୀଟା, ୨୦ କାରାପ୍ ଇସାବେ ଦେକ୍‌ବାଟା, ପୁଡ଼ଲୀପୁଜା କରବାଟା, ଜାଦୁବିଦିଆ କରବାଟା, ଲାଗାଜଡ଼ା କରି ସତ୍‌ରୁ ଅଇବାଟା, ଆଁକାର୍ ଅଇବାଟା, ରିସା ଅଇବାଟା, କାମ୍ ଅଇଲାପତେ ପାଚାରି ନ ଦେକ୍‌ବାଟା, ଦଲ୍‌ବିରଦି ଅଇବାଟା, କିରମାର୍ ଅଇବାଟା, ୨୧ ଈସାତଲା ଅଇବାଟା, ମାଡୁଆଲ୍ ଅଇବାଟା, ମଜାମଜ୍‌ଲିସ୍ ଅଇବାଟା, ଏ ସବୁ କାମ୍‌ମନ୍ ମୁଇ ଆଗ୍‌ତୁ ଜେଣ୍ଡି ତମ୍‌କେ କଇରଇଲି, ସେଟାର୍ ପାଇ ଆରିତରେକ୍ କଇଦେଲିନି ଜେ, ଜନ୍ ଲକ୍‌ମନ୍ ଏନ୍ତାରି କାମ୍ କରବାଇ, ସେମନ୍ ପରମେସରର୍ ରାଇଜେ ପୁର୍‌ବା ଅଦିକାର ପାଇ ନାପାରତ୍ ।

୨୨ ମାତର୍ ଆଡ଼ମାର୍ ପଲ୍ ଅଇଲାନି, ଆଲାଦ୍ କରାକରି ଅଇବାଟା, ସାରଦାସଙ୍ଗ୍ ରଇବାଟା, ସାକ୍ତିସଙ୍ଗ୍ ରଇବାଟା, ମୁରଟିକରି ରଇବାଟା, ବିନଲକ୍‌କେ ଉପକାର୍ କରବାଟା, ନିମାନ୍ ଚଲାଚଲ୍‌ତି କରବାଟା, ବିସ୍‌ବାସେ କାମ୍‌କରବାଟା, ସଲଦ୍ ଅଇବାଟା, ଆଡ଼ମାଇ ସାଆସ୍ ଦାରି ଚଲାଚଲ୍‌ତି କରବାଟା, ୨୩ ଏ ସବୁର୍ ଚଲନ୍ ମାନ୍‌ବା ଲକ୍ ନିୟମର୍ ବିରୁଦେ କାଇଟା ନ କରେ । ୨୪ ଜନ୍ ଲକ୍‌ମନ୍ କିରିସଟ ଜିସୁର୍, ସେମନ୍ ତାକର୍ ଗାଗଡ଼କେ ତାର୍ ମନ୍ କରବାଟା ଆରି ଆସା କରବାଟା ସଙ୍ଗ୍ କୁର୍‌ସତେଇ ମରାଇ ଆଚତ୍ । ୨୫ ଜଦି ଆମେ ସୁକଲ୍‌ଆଡ଼ମାଇଅନି ଜିବନ୍ ପାଇଆରୁ, ତେବେ ଆଡ଼ମାର୍ ଇସାବେ ଚଲାଚଲ୍‌ତି କରୁ । ୨୬ ଆମେ ତୁଚାଇ ବଡ଼ପନ୍ ଅଇ ଗଟେକ୍ ଲକ୍ ଆରି ଗଟେକ୍ ଲକ୍‌କେ ରିସା ନ କରୁ ଆରି ଇସା ନ କରୁ ।



### ମିସିବିଡିକରି ବଜ୍ ରୁଆ

୧ ଏ ବାଇବଇନିମନ୍ ଜଦି ତମର୍ ବିଡ଼ରେ କେ କାରାପ୍ କାମ୍ କଲା ବେଲେ ଦାରାପଡ଼ଲେ, ତମର୍‌ଟାନେ ଜେ ସୁକଲ୍‌ଆଡ଼ମାଇଅନି ଚାଲ୍‌ନା ପାଇଲାନି, ସେ ତାକେ ଟିକ୍ ବାଟେ ଆନ୍‌ବାର୍ ଆଚେ । ମାତର୍ ସେ ଏ କାମ୍ ସାରଦା ଆରି ସଲଦ୍‌ସଙ୍ଗ୍ କରବାର୍ ଆଚେ ।

ଆରି ଜାଗରତ୍, ଜେନ୍ତ୍ରକି ସେ ନିଜେ ସେନ୍ତାର କାମ୍ କରବାକେ ମନ୍ କରବାର ନାଇ । <sup>୨</sup> ତମର୍ ତମର୍ ବିତ୍ରେ, ଜିବନେ ଆଇବା ବଜ୍ ବିସଇ ବଇବାକେ ସାଇଜ କରାକରି ଉଆ । ଏନ୍ତାରି କଲେ ତମେ କିରିସଟର୍ ଆଦେସ୍ ମାନସା । <sup>୩</sup> ଜେ ନିଜର୍ ବିସଇନେଇ ବଡ଼ ବଲି ବାସି, ସତଇସେ ଦେକ୍ଲେ ସେ ବଡ଼ ନଏ । ସେ ନିଜେ ନାଡ଼ାଇ ଅଇଲାନି । <sup>୪</sup> ସବୁ ଲକ୍ ନିଜର୍ ନିଜର୍ ଚଲାଚଲ୍ତି ବିଚାର୍ କରି ଦେକ୍ବାର୍ ଆଚେ । ଜଦି ସେଟା ନିକ ଅଇରଇସି, ତେବେ ସେ ନିଜେ ସାରଦା ଅ । ଆରି ବିନ୍ ଲକର୍ କାମ୍ସଇ ନିଜେ କଲାଟା ସମାନ୍ ନ କର । <sup>୫</sup> କାଇକେ ବଇଲେ ସବୁ ଲକ୍ ନିଜର୍ ନିଜର୍ ଜିବନେ ଆଇବା ବଜ୍ ବଇବାକେ ପଡ଼ସି ।

<sup>୬</sup> ଜନ୍ ଲକ୍ମନ୍ ବାକିଅଟାନେ ସିକିଆ ପାଇଲାଇନି, ସେମନରଟାନେ ଜନଟା ଆଚେ, ସେଟା ତାକର୍ ସିକାଉମନର୍ ସଇ ବାଟା କରବାର୍ ଆଚେ ।

<sup>୭</sup> ପରମେସର୍ ନାଡ଼ାଇ ନ ଅଏ, ନିଜେ ନାଡ଼ାଇ ଉଆ ନାଇ । ଜେ ଜନଟା ବୁନିରଇସି, ସେ ସମାନ୍ଟା ଆକା କାଟ୍ସି । <sup>୮</sup> ଜେ ନିଜର୍ ଗାଗଡ଼ର୍ ବୁନଟଲନ୍ ଇସାବେ ବୁନ୍ସି, ସେ ଗାଗଡ଼େଅନି ବାରଇବା ମରନର୍ କେଡ଼ କାଟ୍ସି । ମାଡ଼ର୍ ଜେ ଆଡ଼ମାର୍ ଇସାବେ ବୁନ୍ସି, ସେ ଆଡ଼ମାଇଅନି ବାରଇଲା ନ ସାରବା ଜିବନ୍ପାରା କେଡ଼ କାଟ୍ସି । <sup>୯</sup> ସେଟାର୍ ପାଇ ଆମେ ନିକ କାମ୍ କରି ଲାଗି ରଇବୁ । କାଇକେ ବଇଲେ ନ ତାକ୍ଲେ ସେ ସମାନ୍ ବେଲାଇ ପସଲ୍ ପାଇବାର୍ ଅଇସି । <sup>୧୦</sup> ସେନ୍ତି ବଇଲେ ଜେତେକ୍ ତର ବେଲା ପାଇଲୁନି, ସବୁବେଲା ସବୁରସଇ, ଜନ୍ଲକ୍ମନ୍ ଆମର୍ ବିସ୍ବାସି କୁଟୁମେ ମିସ୍ଲାଇ ଆଚଡ଼, ସେମନର୍ ପାଇ ନିମାନ୍ କରବାର୍ ଆମର୍ ଦାଇଡ଼ ।

### ସାରାସାରି ବେଲର୍ ଜାଗରତ୍ କରାଇବା କାତା

<sup>୧୧</sup> ଦେକା, କେଡେ ବଡ଼ ବଡ଼ ଅଇକରସଇ ମୁଇ ତମ୍କେ ଏ ଚିଟିର୍ ସାରାସାରି କାତା ମର୍ ନିଜର୍ ଆଡେ ଲେକ୍ଲିନି । <sup>୧୨</sup> ଜନ୍ ଲକ୍ମନ୍ ବାଇରର୍ ରିତିନିତି ମାନିକରି ତାକ୍ପୁଟା ପାଇବାକେ ମନ୍ କରବାଇ, ସେମନ୍ ତମ୍କେ ସୁନଡ଼ ଅଇବାକେ ବାଦିଅ କଲାଇନି । କିରିସଟର୍ କୁର୍ସର୍ ଲାଗି ସେମନ୍ ଜେନ୍ତି ସଇର୍ ଜିଉଦିମନର୍ କସଟ ନ ପାଇବାର୍ ଲାଗି ଏଟା କଲାଇନି । <sup>୧୩</sup> କାଇକେ ବଇଲେ ଜନ୍

ଲକ୍ଷ୍ମୀନ୍ ସୁନତ୍ ବିଦିକେ ଟିକ୍ ବଲି କଇଲାଇନି, ସେମନ୍ ନିଜେ, ମସାର୍ ସବୁ ନିୟମ୍ ମାନତ୍ ନାଇ । ଜେନ୍ତି କି ତମେ ସୁନତ୍ ଅଇ ସେମନ୍‌ରବାଟେ ମିସ୍‌ଲାସ୍ । ଏଟା ନେଇକରି ବଡ଼ପନ୍ ଅଇବାଇ ।  
 ୧୪ ମାତର୍ ମାପରୁ ଜିସୁ କିରିସ୍‌ଟର୍ କୁରୁସ୍ ଚାଡ଼ିକରି ଆରି କାଇତେଇ ବଡ଼ପନ୍ ଅଇବାଟା ମର୍ଟାନେଅନି ଦୁରିକେ ରଅ । କାଇକେବଇଲେ ଜଗତ୍ ଜନ୍ ବିସଇର୍ ପାଇ ବେସି ଦାୟା ଅଇଲାନି, ସେଟା ମୁକିଅ ବିସଇ ବଲି ମୁଇ ନ ବାବି । ଆରି ଜଗତ୍ ମିସା ମକେ କାଇ ମୁଲିଅ ନ ଅଇଲା ଲକ୍ ପାରା ଦେକ୍‌ଲାନି । ୧୫ କେ ସୁନତ୍ ଅଇଲା, କେ ସୁନତ୍ ଅଏନାଇ, ସେଟା କିଟି ନାଇ । ମାତର୍ ପର୍ମେସର୍ ଆମ୍‌କେ ନୁଆ ଜନମ୍ ଦେଲାଆଟେ, ସବୁର୍ଟାନେଅନି ସେଟାସେ ମୁକିଅ ବିସଇ । ୧୬ ଜନ୍ ଲକ୍‌ମନ୍ ନିଜର୍ ଜିବନେ ଏ କାତା ଦାର୍‌ବାଇ, ସେମନ୍ ସବୁ ଲକ୍ ଆରି ପର୍ମେସରର୍ ସବୁ ଲକ୍‌ମନ୍ ଜିବନେ ସାନ୍ତି ଆରି ଜିବନ୍ ଦୁକାନି ପାଇବାଇ ।

୧୭ ସାରାସାରି ଏଡ଼କି କଇଲିନି, ଆଜିଅନି ରୁଲ୍ ସିକିଆ ଦେଇକରି ମକେ ଆରି କେ ମିସା କସ୍‌ଟ ନ ଦେଅ, କାଇକେ ବଇଲେ ମୁଇ ଜିସୁର୍ ଗତିଦାଙ୍ଗ୍‌ଡା ବଲି ଦେକାଇବାକେ ମର୍ ଗାଗ୍‌ଡେ ତାର୍ କଣ୍ଟିଆ ଚିନ୍ ଆଟେ ।

୧୮ ଏ ବାଇବଇନିମନ୍ ! ଆମର୍ ମାପରୁ ଜିସୁକିରିସ୍‌ଟର୍ ଜିବନ୍ ଦୁକାନି ତମର୍ ସବୁ ଲକ୍‌ର୍ ଲଗେ ରଅ । ଆମେନ୍ !

**ସତ୍ତ୍ୱର ବାବ୍**  
**The New Testament in the Desiya language of India:**  
**ସତ୍ତ୍ୱର ବାବ୍ (Bible)**

copyright © 2020 The Word for the World International

Language: ଚେଡିଆ (Desiya)

Contributor: The Word for the World International

**ସତ୍ତ୍ୱର ବାବ୍**  
**ଦ୍ୱିତୀୟା ନିୟମ, 2020**

The New Testament in Desiya Language

The Word for the World International

This translation is made available to you under the terms of the Creative Commons Attribution license 4.0.

You may share and redistribute this Bible translation or extracts from it in any format, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-08

---

PDF generated using Haiola and XeLaTeX on 21 Feb 2024 from source files dated 9 Apr 2023

cd4d7c1f-dc97-5fb4-a0ba-ab968fde9cde